

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,
సప్తదశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.



శ్రీకృష్ణపరబ్రహ్మణే నమః

**అథ శ్రీమహాభారతే సభాపర్వాంతర్గత
రాజసూయారంభపర్వణి సప్తదశోఽ ధ్యాయః**

యుధిష్ఠిర ఉవాచ

కృష్ణ కోఽ యం జరాసంధః కింవీర్యః కింపరాక్రమః ।
యస్త్యాం స్పృష్ట్వాఽ గ్నిసదృశం న దగ్ధశ్శలభో యథా ॥ 17-11 ॥

శ్రీకృష్ణ ఉవాచ

శృణు రాజన్ జరాసంధః యద్వీర్యో యత్పరాక్రమః ।
యథా చోపేక్షితోఽ స్మాభిః బహుశః కృతవిప్రియః ॥ 17-12 ॥

అక్షౌహిణీనాం తిస్సణాం పతిస్సమరదర్పితః ।
రాజా బృహద్రథో నామ మగధాధిపతిర్బలీ ॥ 17-13 ॥

రూపవాన్ వీర్యసంపన్నః శ్రీమానతులవిక్రమః ।
నిత్యం దీక్షాంకితతనుః శతక్రతురివాపరః ॥ 17-14 ॥

తేజసా సూర్యసంకాశః క్షమయా పృథివీసమః ।
యమాంతకసమః క్రోధే శ్రియా వైశ్రవణోపమః ॥ 17-15 ॥

తస్యాభిజనసంయుక్తైః గుణైర్భరతసత్తమ ।
వ్యాప్తేయం పృథివీ సర్వా సూర్యస్యేవ గభస్తిభిః ॥ 17-16 ॥

స కాశిరాజస్య సుతే యమజే భరతర్షభః ।
ఉపయేమే మహావీర్యః రూపద్రవిణసంయుతే ॥ 17-17 ॥

తయోశ్చకార సమయం మిథస్స పురుషర్షభః ।
నాతివర్తిష్య ఇత్యేవం పత్నీభ్యాం సన్నిధౌ తదా ॥ 17-18 ॥

స తాభ్యాం శుశుభే రాజా పత్నీభ్యాం వసుధాధిపః ।
ప్రియాభ్యామనురూపాభ్యాం కరేణుభ్యామివ ద్విపః ॥ 17-19 ॥

తయోర్మధ్యగతశ్చాపి రరాజ వసుధాధిపః ।
గంగాయమునయోర్మధ్యే మూర్తిమానివ సాగరః ॥ 17-20 ॥

విషయేషు నిమగ్నస్య తస్య యౌవనమత్యగాత్ ।
న చ వంశకరః పుత్రః తస్యాజాయత కశ్చన ॥ 17-21 ॥

మంగళైర్బహుభిర్హైః పుత్రకామాభిరిష్టిభిః ।

నాససాద నృపశ్రేష్ఠః పుత్రం కులవివర్ధనం ॥ 17-22 ॥

అథ కాక్షీవతః పుత్రం గౌతమస్య మహాత్మనః .

శుశ్రావ తపసి శ్రాంతం ఉదారం చండకౌశికం .. 17-23 ..

యదృచ్ఛయాగతం తం తు వృక్షమూలముపాశ్రితం ।

పత్నీభ్యాం సహితో రాజా సర్వయ(ర)త్యైరతోషయత్ ॥ 17-24 ॥

బృహద్రథం చ స ఋషిః యథావత్ప్రత్యనందత ।

ఉపవిష్టశ్చ తేనాథ అనుజ్ఞాతో మహాత్మనా ॥ 17-25 ॥

తమప్యచ్ఛత్ తదా విప్రః కిమాగమనమిత్యథ ।

పౌరైరనుగతస్యైవ పత్నీభ్యాం సహితస్య చ ॥ 17-26 ॥

స ఉవాచ మునిం రాజా భగవన్ నాస్తి మే సుతః ।

అపుత్రస్య వృథా జన్మ ఇత్యాహుర్మునిసత్తమ ॥ 17-27 ॥

తాదృశస్య హి రాజ్యేన వృద్ధత్వే కిం ప్రయోజనం ।

సోఽహం తపశ్చరిష్యామి పత్నీభ్యాం సహితో వనే ॥ 17-28 ॥

ఇతి శ్రీమహాభారతే సభాపర్వాంతర్గత

రాజసూయారంభపర్వణి సప్తదశాధ్యాయే అష్టాదశశ్లోకాః



సుభాషితమ్

సద్వృత్తస్యాఖిలం పాపం క్షయం యాతి దినే దినే ।

అసద్వృత్తస్య పుణ్యం హి క్షయం యాన్త్యచలోపమమ్ ॥

హతాచారో హతో విప్రః స్వర్గలోకేషు గర్హితః ।

ఆచారం తు పునః కృత్వా సురలోకే మహీయతే ॥

అథ క్షమప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

